

ഗോഡൗണുകളിൽനിന്നും വാതിൽപ്പടി വിതരണം വഴി എത്തിക്കുന്ന ഭക്ഷ്യധാന്യങ്ങൾ കൃത്യമായ അളവിൽ ലഭിച്ചിട്ടുണ്ടെന്ന് റേഷൻ വ്യാപാരികൾ ബോധ്യപ്പെട്ട് കൈപ്പറ്റ് രസീത് നൽകേണ്ടതും Supply Chain Management System (എസ്.സി.എം.എസ്.) സോഫ്റ്റ്‌വെയർ മുഖാന്തരം ഇ-പോസ് മെഷീനിൽ രേഖപ്പെടുത്തിയിട്ടുള്ള സ്റ്റോക്ക് കൃത്യമായ അളവിൽത്തന്നെ ലഭിച്ചിട്ടുണ്ടെന്ന് ഇ-പോസ് മെഷീനിൽ റേഷൻ വ്യാപാരി സാക്ഷ്യപ്പെടുത്തേണ്ടതുമാണ്. എൻ.എഫ്.എസ്.എ. ഗോഡൗണിൽനിന്നും റേഷൻകടയിലേയ്ക്ക് വാതിൽപ്പടി വിതരണം നടത്തുന്ന എല്ലാ വാഹനങ്ങളിലും ജി.പി.എസ്. ഘടിപ്പിച്ച് വാഹനങ്ങൾ ട്രാക്ക് ചെയ്യുന്നതിനുള്ള പദ്ധതിക്ക് ഭരണാനുമതി നൽകിയിട്ടുണ്ട്. ആയതിന്റെ ക്രമീകരണങ്ങൾ അന്തിമഘട്ടത്തിലാണ്. കൂടാതെ നിലവിലുള്ള എല്ലാ എൻ.എഫ്.എസ്.എ. ഗോഡൗണുകളിലും സി.സി.ടി.വി. ക്യാമറ സ്ഥാപിക്കുന്നതിനും ഭരണാനുമതി നൽകിയിട്ടുണ്ട്.

(ഇ) റേഷൻ കടകളുടെ കാര്യക്ഷമമായ പ്രവർത്തനം ഉറപ്പുവരുത്തുന്നതിനായി റേഷൻ കടകൾ പുതിയ ലൈസൻസികളെ ഏൽപ്പിക്കുന്നത് ഉൾപ്പെടെയുള്ള കാര്യങ്ങൾ പരിഗണനയിലുണ്ടോ എന്ന് വ്യക്തമാക്കാമോ?

ഭക്ഷ്യ ഭദ്രതാ നിയമം, 2013 സംസ്ഥാനത്ത് നടപ്പിലാക്കിയതിന്റെ ഭാഗമായി റേഷൻകട നവീകരണത്തോടനുബന്ധിച്ച് കേരള റേഷനിംഗ് ഓർഡർ, 1966 പരിഷ്കരിക്കുന്നതിന് നടപടി സ്വീകരിച്ചിട്ടുണ്ട്. കെ.ആർ.ഒ., 1966 പരിഷ്കരിച്ചുകൊണ്ട് 18-2-2021-ൽ KTPDS (Kerala Targeted Public Distribution System) (Control) ഓർഡർ, 2021 നിലവിൽവന്നു. ഇതോടെ പ്രവർത്തനം നിർത്തിവച്ചിരുന്ന റേഷൻ കടകളുടെ പ്രവർത്തനം പുനരാരംഭിക്കുന്നതിനുവേണ്ട നടപടികൾ സ്വീകരിച്ചിട്ടുണ്ട്. ജില്ലകളിൽ നിന്നുള്ള റിപ്പോർട്ട് പ്രകാരം സ്ഥിരമായി റദ്ദ് ചെയ്ത 599 റേഷൻ കടകൾക്ക് നോട്ടീഫിക്കേഷൻ പ്രകാരം റിസർവേഷൻ മാനദണ്ഡങ്ങൾ പാലിച്ചുകൊണ്ട് പുതിയ ലൈസൻസികളെ നിയമിക്കുന്നതിനുള്ള നടപടികൾ സ്വീകരിച്ചുവരുന്നു.

#### ലൈഫ് പദ്ധതി

13 (\*11) ശ്രീ. പി. പി. സുമോദ്:

ശ്രീ. മുരളി പെരുമ്പള്ളി:

ശ്രീ. എ. പ്രഭാകരൻ:

ശ്രീ. എം. എസ്. അരുൺ കുമാർ: താഴെ കാണുന്ന ചോദ്യങ്ങൾക്ക് തദ്ദേശ സ്വയംഭരണ, ഗ്രാമവികസനം, എക്സൈസ് വകുപ്പുമന്ത്രി (ശ്രീ. എം. വി. ഗോവിന്ദൻ മാസ്റ്റർ) സദയം മറുപടി നൽകുമോ:

(എ) സംസ്ഥാനത്ത് 100 ദിന കർമ്മപദ്ധതിയുടെ ഭാഗമായി ലൈഫ് പദ്ധതിയിൽ പതിനായിരം വീടുകളുടെ നിർമ്മാണം പൂർത്തിയാക്കുമെന്ന പ്രഖ്യാപനം യാഥാർത്ഥ്യമായിട്ടുണ്ടോ?

സംസ്ഥാനത്ത് 100 ദിന കർമ്മപദ്ധതിയുടെ ഭാഗമായി ലൈഫ് പദ്ധതിയിൽ പതിനായിരം വീടുകളുടെ നിർമ്മാണം പൂർത്തിയാക്കുമെന്ന പ്രഖ്യാപനം യാഥാർത്ഥ്യമായിട്ടുണ്ട്. 12,067 വീടുകളുടെ നിർമ്മാണം പൂർത്തീകരിച്ചിട്ടുണ്ട്.

(ബി) കഴിഞ്ഞ സർക്കാരിന്റെ കാലത്താരംഭിച്ച ലൈഫ് പദ്ധതിയിൽ ഇതുവരെ എത്ര വീടുകൾ നിർമ്മിച്ചെന്ന കണക്ക് ലഭ്യമാണെങ്കിൽ അറിയിക്കാമോ?

കഴിഞ്ഞ സർക്കാരിന്റെ കാലത്താരംഭിച്ച ലൈഫ് പദ്ധതിയിൽ നാളിതുവരെ 2,75,314 വീടുകൾ പൂർത്തീകരിച്ചിട്ടുണ്ട്. പൂർത്തീകരിച്ച വീടുകളുടെ വിവരം അനുബന്ധം (1) ആയി ചേർക്കുന്നു\*.

(സി) ഈ സർക്കാർ നടപ്പാക്കാനുദ്ദേശിക്കുന്ന ലൈഫ് പദ്ധതിയുടെ രണ്ടാംഘട്ടത്തിൽ എത്ര വീടുകൾ നിർമ്മിക്കാനാണ് ലക്ഷ്യമിടുന്നത്?

ഈ സർക്കാർ നടപ്പാക്കാനുദ്ദേശിക്കുന്ന ലൈഫ് പദ്ധതിയുടെ രണ്ടാംഘട്ടത്തിൽ 5 ലക്ഷം വീടുകൾ നിർമ്മിക്കാനാണ് ലക്ഷ്യമിടുന്നത്.

(ഡി) രണ്ടാംഘട്ടം ലൈഫ് പദ്ധതിയിലേയ്ക്ക് എത്ര അപേക്ഷകൾ ലഭിച്ചെന്നതിന്റെ കണക്ക് ലഭ്യമാണോ; ഗുണഭോക്തൃ പട്ടിക തയ്യാറാക്കുന്നതിനുവേണ്ട മാർഗ്ഗരേഖ തയ്യാറായിട്ടുണ്ടോ?

രണ്ടാംഘട്ടം ലൈഫ് പദ്ധതിയിലേയ്ക്ക് 9,20,261 അപേക്ഷകൾ ലഭിച്ചിട്ടുണ്ട് ആയത് അനുബന്ധം (2)ആയി ചേർക്കുന്നു\*. ഗുണഭോക്തൃ പട്ടിക തയ്യാറാക്കുന്നതിനുവേണ്ട നടപടി സ്വീകരിച്ചുവരുന്നു.

(ഇ) അടിസ്ഥാനരഹിതമായ ആരോപണങ്ങൾ ഉന്നയിച്ച് പദ്ധതി ദുർബ്ബലപ്പെടുത്താൻ ചില രാഷ്ട്രീയകക്ഷികൾ നടത്തുന്നതായി പറയപ്പെടുന്ന നീക്കത്തെ അതിജീവിക്കാനായിട്ടുണ്ടോ?

അടിസ്ഥാനരഹിതമായ ആരോപണങ്ങൾ ലൈഫ് ഭവന പദ്ധതിയുടെ പുരോഗതിയെ ബാധിച്ചിട്ടില്ല.

#### സാമൂഹ്യ മാധ്യമങ്ങൾ വഴിയുള്ള വ്യാജ പ്രചരണം തടയാൻ നടപടി

14 (\*12) ശ്രീ. എം. വിൻസെന്റ്:

ശ്രീ. സണ്ണി ജോസഫ്:

ഡോ. മാത്യു കുഴൽനാടൻ:

ശ്രീ. കെ. ബാബു (തൃപ്പൂണിത്തുറ): താഴെ കാണുന്ന ചോദ്യങ്ങൾക്ക് മുഖ്യമന്ത്രി (ശ്രീ. പിണറായി വിജയൻ) സദയം മറുപടി നൽകുമോ:

(എ) സംസ്ഥാനത്ത് സാമൂഹ്യ മാധ്യമങ്ങളിലൂടെയും മറ്റു മാർഗ്ഗങ്ങളിലൂടെയും വിവിധ വിഭാഗങ്ങൾക്കിടയിൽ സ്പർദ്ധ വളർത്തുന്ന പ്രവൃത്തികൾ കൂടിവരുന്നതായി ശ്രദ്ധയിൽപ്പെട്ടിട്ടുണ്ടോ; എങ്കിൽ ഇക്കാര്യം ഗൗരവമായി കാണുന്നുണ്ടോയെന്ന് വ്യക്തമാക്കാമോ;

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.